

Loto-To'a Fe'unga

Fai 'e Noelle Lambert Barrus
(Makatu'unga 'i ha talanoa mo'oni)

Na'e hoko 'a e talanoa ni 'i Taiuani.

"O kú ke mateuteu?" Na'e 'asi mai 'a e fo'i 'ulu 'o e tuofefine lahi 'o Teli ko Heilí, ki hono loto lokí. "Kuo taimi ke tau 'alu ki he fakaangaanga 'o e tulama ki he Kilisimasi."

'Oiauē, 'io! Na'e kau 'a Teli mo Heili 'i ha tulama makehe ma'a 'ena paati Kilisimasi fakauōtí.

"Meimei maau!" Na'e tui 'e Teli hono sāketí pea lue ki he matapā 'i mu'á. "Ko hai fua 'e 'i ai?"

Na'e talaange 'e Mami, "'E 'i ai 'a Mia mo Seiki, mo e tamaiki kehe mei he 'apiako 'o Seikí. 'Oku 'ikai kau 'a e tamaiki ki he siasí, ka 'oku nau fiefia ke tokoni."

Na'e 'ikai ke toe ngaue 'a Teli. Na'e 'ikai ke ne 'ilo'í 'e 'i ai ha tamaiki na'e 'ikai ke ne 'ilo, te nau 'i he tulamá. He 'ikai lava ke ne ma'u ha loto-to'a fe'unga ke lau 'ene konga leá 'i mu'a 'iate kinautolu.

Na'e talaange 'e Teli, "'Oku 'ikai ke u toe fie 'alu au ia."

Na'e 'eke ange 'e Mami, "'Ko e hā hono 'uhingá?"

Na'e pehē ange 'e Teli, "'Oku 'ikai ke u 'ilo'í 'e au 'a e tamaiki kehé." Na'á ne manavasi'i ma'u pē ke talanoa ki ha kakai fo'ou.

Na'e talaange 'e Heili, "'Ka te ke lava 'o ma'u ha ngaahi kaungāme'a fo'ou. Pea te u 'i ai mo koe."

Na'e kalokalo 'a Teli. "Mahalo pē te u toki kau 'i he me'a hokó. 'E lava nai ke u fakaangaanga 'eku lainé 'i 'apí ni pē?"

Na'e kamokamo pē 'a Mami. "Sai. Ka 'o kapau te ke fie kau 'i he tulamá, 'e fiema'u ke ke fakaangaanga fakataha mo e tamaiki kehé 'i he vave tahá."

Na'e 'ikai ke toe ngaue 'a Teli. Na'e 'ikai ke ne 'ilo'í 'e 'i ai ha tamaiki na'e 'ikai ke ne 'ilo, te nau 'i he tulamá.



TĀ FAKATĀ 'A LISA HUNT

Na'e sai'ia 'a Teli ke fakaangaanga pē 'i 'api. Na'e faingofua ia! Ka na'á ne 'ilo'í na'e fiema'u foki ke ne fakaangaanga fakataha mo e tamaiki kehé.

'I he lotu fakafāmilí 'i ha ngaahi pō sí'i mei ai, na'e 'i ai ha fakakaukau 'a Teli.

Na'e talaange 'e Teli, "'E lava nai ke tau lotua ke u ma'u ha loto-to'a ke kau atu ki he fakaangaanga? Mahalo 'e lava ke tokoni'i au 'e he Tamai Hēvaní."

Na'e pehē ange 'a Teti, "'Io. Fakakaukau lelei ia."

Na'a nau kuikui kotoa honau matá mo kūnima.

Na'e lotu 'a Teti, "'E Tamai Hēvani, kātaki 'o tokoni'i 'a Teli ke ne ma'u 'a e loto-to'a ke 'alu ki he fakaangaanga 'a e tulamá."

'I he 'aho fakaangaanga hono hokó, na'e lue fakataha atu 'a Teli mo Mami mo Heili ki he falelotú. Na'e tā vave hono mafú, ka na'á ne loto pē ke feinga. Na'á ne ongo'i mateuteu. Na'á ne fakakaukau, *Pau pē 'oku tokoni'i au 'e he Tamai Hēvaní mo Sīsū!*

Na'e talaange 'e Sisitā Tī, "Teli! 'Oku mau fiefia ke sio kiate koe."

Na'e malimali 'a Teli mo kamokamo. Na'e tokolahi ha tamaiki kehe na'a nau 'osi talatalanoa mo kakata. Na'á ne sio atu kia Seiki mo Mia. Ka na'e 'ikai ke ne 'ilo'í 'a e tamaiki kehé.

Na'e talaange 'e Sisitā Tī ki he fānaú, 'a e feitu'u ke nau tangutu ai pea mo e taimi ke nau lea ai lolotonga 'enau fakaangaanga. Na'e kei manavasi'i pē 'a Teli ke tangutu 'i he tafa'aki 'o

FAKAMAAMA 'A E MĀMANÍ

Kuo 'osi palani nai 'e homou uōtí ha 'ekitiviti faka-Kilisimasi? Fakaafe'i ha kaungāme'a ke mo 'alu!

e tamaiki na'e 'ikai ke ne 'ilo'í, ka na'á ne feinga ke manatu'i 'a e lotu 'a Tetí. Na'e tokoni ia ke ne ongo'i sai ange.

Na'a nau toutou fakaaangaanga 'a e 'ū hivá mo 'enau ngaahi lainé. Na'e fiefia 'a e fānau na'a nau tangutu 'i he tafa'aki 'o Tetí. Na'a nau 'ai ia ke lahi 'ene katá!

Hili ha ngaahi 'aho sí'i mei ai, kuo hokosia 'a e taimi ke fai ai 'a e tulamá. Na'e teuteu'i 'a e 'apisiasí 'aki ha ngaahi fu'u 'akau, maama, mo ha 'ū līpine Kilisimasi. Na'e tui 'e he tokotaha kotoa pē 'a e lanu kulokula mo e lanu mata.

Na'e tātātaha ke toe ongo'i manavasi'i 'a Teli. Na'á ne sai'ia ke feohi mo e tamaiki kehé, 'o a'u ki he ní'ihī na'e te'eki ke ne 'ilo kimu'á!

Lolotonga 'a e tulamá, na'e ongo'i fiefia 'a Teli. Pea 'i he hoko 'a e taimi ke ne lea ai, na'e le'o lahi mo mahino 'a 'ene leá.

Hili 'a e tulamá, na'e ma'u 'e Teli hono fāmilí.

Na'e talaange 'e Teti, "Faka'ofu'ofa 'aupito!"

Na'e malimali pē 'a Mami. "Na'e 'asi hangē 'okú ke fiefia 'aupitó."

Na'e talaange 'e Teli, "Ko ia! 'Oku ou fiefia na'á ku ma'u 'a e loto-to'a fe'unga ke u fakahoko ia!"

Na'e 'ikai mei lava 'e Teli 'o fakahoko ia ka ne tā'e'oua 'a Mami, Teti, Heili, mo e Tamai Hēvaní. Na'e 'aonga 'aupito 'a e lotua ha tokoni mo e loto-to'á! ●

